



زكاة الفطر

ФИТЫР СӘДАКАСЫ



Рамазан ае төгәлләнгәндә, шушы ай бетәр алдыннан, уразабызны камил кылыр өчен, безнең өстебездә тагын бер бурыч тора – ул зәкәтүл-фитр, фитыр сәдакасы бирү. Пәйгамбәребез ﷺ фитыр сәдакасын бирүне фарыз кылды. “Ул 1 сагъ хөрмәдән яки 1 сагъ бодайдан булсын. Ул ир-ат яки хатын-кызмы, кече яки олы яшътә булсынмы, һәр мөселманга фитыр сәдакасын фарыз кылды. Аны гает намазына чыкканчы фәкыйрьләргә тапшыру фарыз булып тора”. (Бохари-Мөслим риваятьләре) Бу хәдис сәдаканы мөскөннәргә, мохтаҗларга, күп балалы гаиләләргә, ятимнәргә биреләргә тиешлегенә дәлил булып тора. Рамазан аенда ураза тотканда уразабызның әжәрен киметә торган гамәлләр, кимчелекләр була. Без аларны сизмәстән эшләп куйган булсак, мәсәлән, карарга ярамаганны карадык, ишәтергә ярамаганны тыңладык, сөйләшкәндә гайбәткә, буш сүзгә кереп киттек, фитыр сәдакасы шушы кимчелекләрне юкка чыгару, юу, чистарту, уразабызны камилләштерүгә сәбәп була. Икенче хикмәте – гает көнөндә фәкыйрь мөселманнар да куансын, ач утырмасын, тәмле ризыктан авыз итсен, бәйрәм итсен өчен бирәбез сәдаканы.

Сагъ дигән үлчәү берәмлеген галимнәр төрлечә аңлата. Кемдер 1 сагъ ярмага күчәргәндә 2,5 кг, икенчеләре 2,8 кг ди. 3 кг итеп алсак, яхшырак була. Артык булуның зияны юк. Тиешле микъдардан ким булмасын. 3 әр кг дөгә, карабодай, арпа, бодай ярмасы, токмач, он, яки хөрмә бирергә мөмкин. Бер гаиләдә ничә кеше барын исәплибез, һәрберсеннән дә фитыр сәдакасы чыгарырга тиеш. Гаилә башлыгы кул астында булган балалар, хатыннар, әти-әни өчен дә бирә. Төрләндереп бирергә дә мөмкин, 3 әр кг ярмалар һәм башка төрле ризык та рөхсәт ителгән. Галимнәр гаиләдә ана карынындагы 4 айдан узган баладан да фитыр сәдакасы чыгарсалар хәерле, ди. Сәдаканы бирүнең иң хәерле вакыты – гает намазына кадәр. Бәйрәмгә кадәр 1-2 көн алдан бирү дә рөхсәт ителә. Моңа дәлил итеп сәхабаларның гамәлен алганнар. Алар фитыр сәдакасын 1-2 көн алдан бирә торган булган. (Имам Әхмәт риваяте)

Бүген сәдаканы азык-төлек җыемасы рәвешендә бирергә дә мөмкин. Тиешле 3 әр кг ярмаларны салып һәм өстәмә 1 кг он, сыекмай, татлы ризыклар белән тулыландырсаң, тагын да күркәмрәк. Сәдаканы ризык белән бирү пәйгамбәребезнең сөннәте булып тора. Акчасы булса да, ул ризык белән бирүне хуп күргән.

Аллаһ Сөбхәнә Тәгалә тоткан уразабызны кабуллардан кылсын. Фитыр сәдакасын дәрәс итеп сәдака әһелләренә тапшырырга язса иде. Кимчелекле булган уразаларыбызны фитыр сәдакасы тапшырып, камил уразадан санаса иде. Аллаһ Тәгалә безне анадан туган бала кебек гөнаһларыбыздан чистартып, Рамазан аеннан соң да изгелекләр кылу мөмкинлегенә бирсен. Тәүфыйк-һидәят биреп, шушы хак юлда, ислам динендә ихластан Аның Үзенә генә гыйбәдәт кылырга һәм пәйгамбәребезнең сөннәте буенча яшәргә насыйп әйләсә иде.